



### संदेश

हिंदी दिवस के शुभ अवसर पर आप सबको मेरी ओर से हार्दिक शुभकामनाएँ। भाषाएं न केवल राष्ट्र की सामाजिक और सांस्कृतिक धरोहर की संवाहक होती हैं बल्कि सम्पूर्ण राष्ट्र की एकता और अखंडता की एक महत्वपूर्ण कड़ी भी होती हैं। हमारे भारतवर्ष में राष्ट्रीय और सांस्कृतिक एकता और अखंडता बनाए रखने में भाषाओं ने एक सशक्त भूमिका अदा की है, जिसमें हिंदी का महत्वपूर्ण योगदान है।

भारतीय रेल और हिंदी का अटूट सम्बन्ध है, जिस तरह भारतीय रेल देश के विभिन्न प्रांतों को जोड़ती है, ठीक वैसे ही हिंदी ने देश के करोड़ों लोगों के बीच भावनात्मक एकता बनाए रखने में एक अहम भूमिका निभाई है। भारत के प्रधानमंत्री श्री नरेन्द्र मोदी जी के निपुण नेतृत्व में विज्ञान और प्रौद्योगिकी के क्षेत्र में तेजी से हो रहे विकास का सहारा लेकर, न केवल हिंदी बल्कि अन्य क्षेत्रीय भाषाओं का प्रसार पूरे विश्व में हो रहा है। यदि केवल हिंदी की बात की जाए तो विश्व में हिंदी के प्रयोक्ताओं की संख्या तीसरे स्थान पर है। हिंदी भाषा के विभिन्न रूप हमें आज विश्व के अलग-अलग देशों में देखने को मिल जायेंगे, जैसे मॉरिशस, फिजी, कैरिबियाई द्वीप आदि।

आज सर्वत्र हिंदी में सरलता एवं सहजता की चर्चा हो रही है। निरंतर प्रयोग और प्रचलन से ही भाषाओं में श्रेष्ठता प्राप्त की जा सकती है, जैसा कि कहा गया है – अभ्यास ही मनुष्य को परिपूर्ण बनाता है। आज हिंदी दिवस के उपलक्ष्य पर सभी रेल अधिकारियों/कर्मचारियों से मेरा आग्रह है कि वे हिंदी भाषा, जो कि हमारे राष्ट्र की महत्वपूर्ण भाषाओं में से एक है, का प्रयोग अपने जीवन में करें।

पीयूष गोयल